

AGA- & ETISKANEVNDIN

KÆRA 3/2025

FSF-skrivstovan upplýsir Aganevndini:	
Málsheitið: Kæra frá FSF um hending í dysti í Betri deildini hjá monnunum millum KÍ og EB/Streym leiktur 30. mars 2025	
Deild: Betri deildin menn	Hvør hefur reist málið: Starvsnevndin
Kapping: Landskapping	Nevndin móttikið kæru: 4. apríl
Møguligt brot fram: 30. mars	Kærugjald goldið: Óviðkomandi
Partshoyring: Ja	5 daga kærufreist hildin: Óviðkomandi
Áheitan um munnliga viðgerð: Nei	Starvsnevndarummæli: Nei

Úrskurður

Árni Frederiksberg fær 3 dystir leikbann fyrri tilvitað at taka upp undir rørnar hjá mótstøðuleikara, meðan bólturin ikki er í spæli.

Kæran, partshoyringin og møguligt Starvsnevndarummæli

EB/Streymur hefur í skrivi, dagfest 31. mars 2025, boða umsitingini hjá FSF frá einari hending, ið tekur seg upp í 93. minutti, har ein leikari hjá KÍ tekur upp undir rørnar hjá einum leikara hjá EB/Streymi. Leikarin hjá EB/Streymi svarar spontant aftur við at sparka KÍ leikaran. EB/Streyma leikarin fær reytt kort, meðan KÍ leikarin ikki fær nakra revsing.

EB/Streymur metir hendingina vera bæði óetiska og skaðiliga fyrri leikaramentannina og “fairness” í kappingini. EB/Streymur vísur á, at teirra leikari svaraði aftur í eini truplari støðu og varð ertaður á ein hátt, sum als ikki hoyrir heima í fótíbólti. EB/Streymur metir tað ikki vera rímligt, at bert teirra leikari verður revsaður, meðan tað onga avleiðing fær fyrri mótstøðuleikaran.

EB/Streymur heitir á FSF um at eftirmeta støðuna og umhugsa eina linari revsing til teirra leikara. EB/Streymur vísur eisini á, at slíkir tilburðir skulu handfarast við einum rímligum og rættvísam dómi, so at allir partar verða javnsettir í fótíbólti.

Starvsnevndin hjá FSF hefur valt at taka málið um tilburðin millum Árna Frederiksberg og Meinhard Geyti upp sum kærúmál. Umsitingin hjá FSF hefur biðið KÍ um viðmerkingar til málið.

KÍ hefur í skrivi frá 4. apríl svarað FSF-umsitingini aftur, at KÍ ikki hefur viðmerkingar til málið.

Starvsnevndin hefur 4. apríl biðið Aga- og etiskanevndina um at viðgerða málið sum kærúmál.

Heimildir hjá Aganevndini at viðgera málið

Vísandi til grein 2, 3 og 5 í aga- og etisku reglugerðini hjá FSF, hefur Aganevndin málsføri at viðgera hetta mál.

AGA- & ETISKANEVNDIN

Fakta í málinum

Sambært dómarafrágreiðingini fær EB/Streyma-leikarin Meinhard Geyti reytt kort fyri at sparka Árna Frederiksberg. Dómarin staðfestir, at Árni møguliga hevur gjørt ella sagt okkurt við Meinhard fyri at erta hann, men dómarin sær ikki hetta.

Aga- og etiskanevndin hevur fingið útvegað og hugt eftir sjónvarpsupptøkum frá Televarpinum, ið vísa ítøkiligu hendingina.

Sjónvarpsupptøkurnar vísa greitt, at Árni, meðan bólturinn ikki er í spæli, tilvitað tekur upp undir rørrarnar hjá Meinhard Geyti beint aftaná, at dómarin hevur bríkslað fyri frísparki í sambandi við, at nakrir spælarar hjá KÍ og EB/Streymi hava stríðst um bóltin úti við eina hornaflaggið móti dystarenda.

Sjónvarpsupptøkurnar vísa eisini, at Meinhard Geyti sparkar Árna sum eina avleiðing av hesum.

Lógarverkið

Sambært § 6 í Aga- og etiskureglugerðini hevur Aga- og etiskanevndin heimild at geva leikbann til persónar, sum fremja brot á lógir og reglur hjá FSF, UEFA og FIFA.

Onnur viðkomandi lóggáva í hesum máli er Kappingarreglugerðin og vegleiðing um leikbann.

Staðfestingar, metingar og niðurstøða

Út frá upplýsingunum í málinum, herundir sjónvarpsupptøkunum frá Televarpinum, metir Aga- og etiskanevndin tað vera greitt, at Árni Frederiksberg tilvitað tekur upp undir rørrarnar hjá Meinhard Geyti, meðan bólturinn ikki er í spæli.

Í 2a (Fair Play) í kappingarreglunum stendur:

“Øll sum á ein ella annan hátt taka lut í føroyskum fótbólta og kappingum undir FSF skulu vísa virðing, integritet og góðan ítróttaranda í samsvari við meginreglurnar um fair play.

Gerðir, ið við vilja skaða integritetin í fótbóltsspælinum, eru bannaðar og kunnu hava við sær revsing.”

Í § 37 í kappingarreglunum stendur:

“Heimilað verður Kappingarnevndini at áseta nærri reglur um leikbann av leikarum, venjarum og leiðarum, um útvísing ella burturvísing í kapping ella dysti í og uttan fyri Føroyar, um óhøviskan atburð ella málburð í samband við dyst, venjing ella venjingardyst.”

Sambært vegleiðingini um leikbann, sum er samtykt av Kappingarnevndini 18. februar 2022, verður leikbann á 2 dystir givið fyri eitt sindur grovari brot, sum m.a.:

AGA- & ETISKANEVNDIN

- “fyri roynd at sparka ella sláa um bólturin ikki er í spæli, ella um spælið fyrigongur aðrastaðni á vøllinum,
- fyri harðligan atburð mótvegis við- ella mótstøðuleikara.”

Leikbann á 3 dystir verður givið fyri grov brot sum m.a.:

- “at sparka ella sláa, um bólturin ikki er í spæli, ella um spælið fer fram aðrastaðni á vøllinum.”

Vegleiðingin um leikbann hevur ikki nakra áseting, ið fevnir ítøkiliga um tøku upp undir rørrarnar hjá mótstøðuleikara. Aga- og etiskanevndin er tó av tí fatan, at tilburðurin mest hóskandi er at meta sum at sparka ella sláa, meðan bólturin ikki er í spæli.

Slíkur atburður kann harumframt ikki metast vera í samsvari § 2a í kappingarreglunum um at vísa virðing, integritet og góðan ítróttaranda.

Við heimild í § 6, nr. 3 (fyri persónar) í Aga- og etiskureglugerðini og vísandi til vegleiðingina um leikbann og til líknandi mál í øðrum londum, er Aga- og etiskanevndin eftir einari samlaðari meting komin til ta niðurstøðu, at Árni Frederiksberg skal hava 3 dystir leikbann fyri tilvitað at taka upp undir rørrarnar hjá mótstøðuleikara, meðan bólturin ikki er í spæli.

Kæruvegleiðing

Sambært grein 10 í Aga- og etiskureglugerðini kann henda avgerð ikki kærast til Yvirkærunevndina.

Staður, dagfesting og undirskrift:

Tórshavn 10. apríl 2025



Ken Nónklett
varaformaður

Í Aga- og etiskunevndini eru: Eli Thorsteinsson, formaður og lögfrøðingur, Ken Nónklett, varaformaður og lögfrøðingur, Anni á Hædd, lögfrøðingur, Jóhan T. Davidsen, lögfrøðingur og Birita S. Samuelsen, lögfrøðingur.

Í hesum málið hava luttikið Ken Nónklett, sum virkandi formaður, Anni á Hædd og Jóhan Troest Davidsen.

Eli Thorsteinsson og Birita S. Samuelsen hava ikki tikið lut í viðgerðini vegna ógegni.